

IL-MIXJA TA' ĠESÙ NHAR ҒAMIS IX-XIRKA

Noel Muscat OFM

Wara li Ġesù ċelebra l-Aħħar Ċena mal-Appostli fiċ-Ċenaklu nhar Ғamis ix-Xirka filgħaxija, l-evangelisti jghidulna li hu hareġ magħhom u mar fuq l-Gholja taż-Żebbuġ, eżattament fil-qasam jismu Ġetsemani, fejn għadda tliet sigħat jitlob fl-agunija u fejn Ġuda wasal mas-suldati tat-Tempju biex jittradixxi lill-Imghallem, li mbagħad ittiehed lura fil-Belt ta' Ġerusalemm biex jidher quddiem is-Sahedrin u jiġi kkundannat għall-mewt mill-gvernatur Ruman Pilatu.

Illum il-ġurnata mhux daqstant faċli li nsegwu t-triq li ha Ġesù flimkien mal-Appostli biex miċ-Ċenaklu jinzel fil-Ġetsemani u mbagħad jerga' lura mill-istess triq arrestat lejn id-dar tal-qassis il-kbir Kajfa, li kienet tinsab fl-istess żona tal-Għolja ta' Sijon, fejn hemm iċ-Ċenaklu. Irraġunijiet huma varji. Qabel xejn, il-Belt ta' Ġerusalem ta' żmien Ġesù kienet testendi aktar 'l isfel mill-ħitan tal-Belt li naraw illum, u kienet tkopri l-għolja tal-Ofel u dik li llum tissejjah il-Belt ta' David, in-nukleu antik ta' Ġerusalem. Mal-medda tas-sekli din iż-żona spiċċat barra mill-Belt ta'

Ġerusalem, u llum hi miksija bini, l-aktar bi djar tal-popolazzjoni ta' Gharab Palestinjani li jgħixu fl-widien taħt Ġerusalem u fuq ix-xaqliba opposta fir-raħal kbir ta' Silwan. L-iskavi arkeoloġiċi li saru minn Charles Warren fl-1867, u speċjalment minn arkeoloġi Israeljani f'dawn l-aħħar snin, qed jikxfu l-fdalijiet ta' Ġerusalem ta' żmien David u anke ta' żmien Ġesù. Dawn l-iskavi, iżda, qed isiru b'detriment għad-dritt tal-popolazzjoni lokali li tgħix f'dawn l-inħawi, li għalhekk huma dejjem żoni ta' tensjoni fil-konflitt Israeljan-Palestinjan. Minkejja dan, u minkejja li

l-pellegrini qajla jersqu lejn dawn l-inħawi, iż-żona hi ta' interess kbir arkeoloġiku u bibliku, għax timmarka tifikiriet li jorbutha mal-Evanġelji u mal-preżenza ta' Ġesù u l-Appostli.

Il-mixja ta' Ġesù miċ-Ċenaklu għall-Ġetsemani


L-Evanġelji jgħidulna li, wara l-Aħħar Ċena, Ġesù mar mal-Appostli lejn qasam jgħidulu Ġetsemani. San Ġwann 18,1 hu aktar speċifiku meta jgħidilna: "Ġesù hareġ mad-dixxipli tiegħu u qasam għan-naħa l-oħra tal-Wied tal-Kedron; hemmhekk kien hemm ġnien u dahal fih flimkien

Dehra ta' Silwan



mad-dixxipli tiegħu.” Il-post tal-“kamra ta’ fuq” jew taċ-Ċenaklu jinsab fix-xaqliba tal-punent ta’ Ġerusalemm, illum barra mill-ħitan, fuq l-Għolja ta’ Sijon, f’għoli ta’ 785 metru fuq il-livell tal-baħar, filwaqt li l-Ġnien taż-Żebbuġ jinsab fil-qiegħ tal-Wied ta’ Kidron (Wied ta’ Ġosafat) f’għoli ta’ 719-il metru fuq il-livell tal-baħar. F’distanza pjuttost qasira hemm dislivell kbir ta’ kważi 70 metru. Mela Ġesù niżel lejn il-Wied tal-Kedron, billi ġibed direttament taħt l-Għolja tat-Tempju. Ma nafux it-triq li ha Ġesù, imma ftit ’l isfel mill-Għolja ta’ Sijon, maġenb is-Santwarju ta’ San Pietru in Gallicantu, wiehed jista’ jara l-fdalijiet ta’ tarag maqtuġħ fil-blat, li jindika li kienet triq li tinzel fuq ix-xaqliba wieqfa tal-wied, mill-parti għolja tal-Belt lejn il-post fejn jiltaqgħu flimkien il-Wied tal-Kedron u l-Wied ta’ Tyropeion, eżattament maġenb il-Menqgħa ta’ Silwam.

Sal-lum il-ġurnata, wiehed jista’ jinzel minn triq li, minn quddiem il-Bieb tad-Demel li jagħti għall-Ħajt tal-Punent, twasslek fil-Menqgħa ta’ Silwam. Din il-menqgħa llum tidher biss bhala parti żgħira minn menqgħa li kienet wisq akbar fi żmien Ġesù. Il-menqgħa tissemma fil-kapitlu 9 ta’ San Ġwann, fl-episodju li fih Ġesù jfejjaj raġel imwieled għama billi



Dahla tan-Nixxieġha tal-Gihon

jidliklu għajnejh bit-tajn u jgħidlu: “Mur inhasel fil-menqgħa ta’ Silwam” (Ġw 9,7). Fl-2004 arkeoloġi Israeljani kifxu sensiela ta’ tarag maġenb il-fdal tal-menqgħa, u skont huma dan jindika l-vera Menqgħa ta’ Silwam, li kienet tircievi l-ilmijiet tan-nixxieġha tal-Gihon, l-unika nixxieġha ta’ Ġerusalemm. Din il-menqgħa hi magħrufa mill-Għarab lokali bhala *Birket al-Ħamra*, u ftit ’l isfel minnha hemm għajn oħra li tissejjah *Ain Roghel*. Din iż-żona għandha importanza fil-Bibbja, għax timmarka l-post li

fih Salamun ġie midluk re (1Slaten 1,38), u fejn Isaija wassal il-profetija tal-Għimmanu-El lir-re Aħaż (Is 7,10-14). Ghalkemm illum il-Menqgħa ta’ Silwam hi żgħira, tidher li hi fdal ta’ binja hafna akbar. Għadhom jidhru fdalijiet ta’ kolonni, li kienu jappartjenu x’aktarx għal bażilika kbira Bizantina li kienet bniet fuq il-menqgħa l-Imperatrici Ewdoċja fis-sena 450 u li nqerdet fl-invażjoni tal-Persjani fis-sena 614.

Mill-Menqgħa ta’ Silwam, li tat l-isem ukoll lir-raħal Għarbi ta’ Silwan li hemm faċċata taħt l-Għolja tal-

Il-Plier ta' Assalonne



Iskandlu, t-triq tibqa' niezla lejn *Ain Roghel* u l-qiegh tal-wied li jkompli lejn id-deżert bl-isem ta' Wadi Nar sa ma jispiċċa fil-Baħar il-Mejjet. It-triq tibda wkoll tiela' fuq ix-xaqliba l-oħra, lejn il-parti aktar għolja tal-Wied tal-Kedron. Kienet din it-triq li ħadu Ġesù u l-Appostli nhar Ħamis ix-Xirka, meta marru fil-Ġetsemani.

It-triq tgħaddi mill-wied bil-Belt ta' David fuq naħa u r-raħal ta' Silwan fuq l-oħra. Din iż-żona fi żmien Ġesu kienet tinsab fil-ħitan tal-Belt, u kienet timmarka l-aktar parti baxxa ta' Ġerusalem.

Kienet importanti għaliex hawnhekk, kif għidna, hemm l-unika nixxiegha ta' ilma ġieri ta' Ġerusalem, l-Għajn tal-Gihon. Id-daħla ta' din in-nixxiegha tinsab ftit aktar 'il fuq fil-wied, taħt il-Belt ta' David. Illum mhux aktar permess li wiehed jidhol fin-nixxiegha, li tinsab taħt l-art, minn dan il-post, imma wiehed irid jasal għaliha billi jidhol fis-sit arkeoloġiku msejjah *City of David* li jinsab fil-għoli. Mhux possibbli nidhlu hawnhekk fid-dettalji dwar din in-nixxiegha importanti. Nghidu biss li, minn studji dejjem aktar appfonditi, jirrizulta li l-ħażna ta' ilma

ta' Ġerusalem kienet prezzjuża u li matul is-sekli saru bosta tentattivi biex l-ilma jasal fil-Belt minn din in-nixxiegha naturali, li taħt l-art tiġbor l-ilma ġieri li jinżel minn serje ta' gherien u xquq fil-blat taħt it-tramuntana ta' Ġerusalem. Fi żmien Isaija l-ilma ta' din in-nixxiegha kien jittiehed permezz ta' kanal maġenb il-muntanja tal-Belt ta' David, lejn il-“Ġnien tas-Sultan”. Kien ir-re Eżekija li, lejn tmiem is-seklu 8 q.K. iddeċieda li jdaħħal l-ilma tal-kanal tal-Gihon fil-Belt, biex f'każ ta' assedju, l-abitanti ta' Ġerusalem ma jmutux bil-ghatx. Biex għamel dan thaffret mina taħt il-muntanja, twila madwar nofs kilometru, li twassal l-ilma tal-Gihon lejn il-Menqgħa ta' Silwan, u hekk l-ilma jinheba taħt l-art u ma jkunx milqugħ mill-għedewwa. Tassew biċċa inġinerija stupenda fi żmien hekk bikri!

Nistħajlu lil Ġesù u lill-Appostli għaddejin maġenb in-nixxiegha tal-Gihon, li jekk wiehed jinżel qrib tagħha mit-taraġ li jitlaq mill-wied għadu jisma' l-hoss tal-ilma li jfur fin-nixxiegha taħt l-art. Ġesù mbagħad kompli triqtu min-nekropoli li għadha tidher sal-lum fil-Wied tal-Kedron, u ra b'għajnejh l-istess monumenti funebri li għadhom jidhru sal-lum, maqtughin fil-blat fuq ix-xaqliba ta' Silwan, u li huma datati għall-epoka

tal-Asmonej, xi sekl u q.K. Fuq ix-xellug tiegħu, filgħoli fuq il-muntanja, Ġesù kellu l-pinnaklu tat-Tempju, l-angolu tal-ħitan tat-Tempju ta' Erodi li jixref direttament fuq il-Wied. Dan il-pinnaklu jissemma fl-Evangeliu bhala wiehed mill-postijiet li fihom ix-xitan ittanta lil Ġesù billi stiednu jinxtehet għal isfel mill-għoli (Mt 4,5-7; Lq 4,9-12). Il-monumenti funerarji fuq in-naħa l-oħra jingħataw ismijiet marbutin ma' persunaġġi bibliċi, għalkemm mhux veru li dawn huma midfunin hawn. Huma jinkludu l-plier ta' Assalonne, il-qabar ta' Ġosafat, il-qabar tal-profeta Żakkarija, il-qabar ta' ulied Ĥezir (familja saċerdotali li tissemma f'1Kron 24,15), jew inkella ta' San Ġakbu, "hu l-Mulej", li kien l-ewwel isqof ta' Ġerusalem u li gie mmartirizzat fis-sena 63 w.K. billi waddbuh mill-pinnaklu tat-Tempju għal isfel. X'aktarx li Ġesù kien irrefera għal dawn l-oqbra meta f'Mt 23,29-30 ikkundanna lill-Farizej li bnew l-oqbra lill-profeti li missirijiethom qatlu.

Minn hemm it-triq fil-Wied tal-Kedron twassal proprju fil-qasam tal-Ġetsemani, li jinsab taħt l-Għolja taż-Żebbuġ. L-isem *Gatshemanim*, bil-Lhudi jfisser "magħsar taż-żebbuġ". Din iż-żona kienet mimlija sigar taż-żebbuġ u f'dan il-qasam kien jingħasar u jiġi prodott iż-żejt. Kien hemm bosta għerien mal-

għenb tal-għolja, f'it 'il fuq mill-qiegh tal-wied, u Ġesù x'aktarx li kien jingabar f'xi wiehed minnhom mal-Appostli u jgħaddu hemm il-lejl. Sal-lum il-ġurnata l-Frangiskani tal-Kustodja tal-Art Imqaddsa għadhom iħarsu għar li jissejjah "Għar tal-Appostli", li fih hemm fdalijiet ta' abitazzjonijiet antiki u x'aktarx kien parti minn magħsar taż-żejt, u fejn fl-epoka Bizantina kien isir id-dfin (mela kien meqjus bhala post qaddis). Kien dan l-għar li fih, skont it-tradizzjoni, gie Ġuda biex jarresta lil Ġesù. Il-fatt li dan kien għar familjari għal Ġesù u d-dixxipli nafuh minn San Ġwann 18,2: "Ġuda, dak li ttradih, kien jafu l-post, għax Ġesù kien sikwit jingabar hemm mad-dixxipli tiegħu."

L-Evangeli jgħidulna wkoll li "Ġesù tbiegħed minnhom daqs tefgħa ta' ġebba u nxeħet fl-art għarkupptejh jitlob" (Lq 22,41). Mela dan jispjega għaliex il-blata tal-agunija u s-sigar taż-żebbuġ li jfakkru fl-agunija ta' Ġesù

huma meqjuma fil-Bazilika tal-Ġetsemani, li tinsab f'it aktar fil-għoli f'distanza ta' "tefgħa ta' ġebba" mill-għar li fih kienu jingabru Ġesù u l-Appostli.

Il-mixja ta' Ġesù mill-Ġetsemani għad-dar ta' Kajfa

Wara li Ġuda ittradixxa lil Ġesù u dan gie arrestat fil-Ġetsemani, l-Evangeli jgħidulna li s-suldati ħadu lil Ġesù fid-dar ta' Kajfa, l-qassis il-kbir. San Ġwann hu aktar esplicitu meta jgħidilna li lil Ġesù l-ewwel ħaduh għand Anna, missier il-mara ta' Kajfa (Ġw 18,13) u mbagħad dan bagħat lil Ġesù għand Kajfa, l-qassis il-kbir (Ġw 18,24). Ġwanni jqiegħed iċ-ċaħdiet ta' Pietru f'dawn iż-żewġ postijiet, hekk li Pietru jiċħad darba lil Ġesù għand Anna u mbagħad jerga' jiċħdu darbtejn għand Kajfa.

Nafu li l-palazzi u d-djar ta' nies għonja f'Ġerusalem ta' żmien Ġesù kienu jinsabu



Fdalijiet Kruċjati tad-Dar ta' Kajfa għand l-Armeni

fuq ix-xaqliba għolja li thares lejn it-Tempju mill-punent, l-hekk imsejha “belt għolja”. Din kienet tikkorrispondi għaż-żona attwali tal-Għolja ta’ Sijon u tal-Kwartier Armen. Hu f’din iż-żona li rridu nfittxu d-dar ta’ Kajfa, l-qassis il-kbir, fejn Ġesù gie meħud matul il-lejl bejn Ħamis ix-Xirka u l-Ġimgħa l-Kbira, u fejn deher quddiem is-Sanhedrin, il-kunsill tal-anzjani, qabel ma dawn iddecidew li jeħduh għand Pilatu l-gvernatur biex jikkundannawh għall-mewt.

L-għassiesa tat-Tempju ħadu lil Ġesù marbut mill-Ġetsemani u reġgħu nizzlzu mit-triq tal-qiegh tal-Wied tal-Kedron sal-Menqgħa ta’ Silwam, minn fejn imbagħad tibda tiela’ t-triq wieqfa lejn il-parti għolja ta’ Ġerusalem. Għalkemm illum il-ġurnata ma nafux eżattament minn fejn kienet tgħaddi din it-triq, digà għidna li, barra l-Knisja ta’ San Pietru in Gallicantu, li tiġi eżatt fuq Silwam u f’it ’l isfel mill-Għolja ta’ Sijon, hemm taraġ antik maqtugħ fil-blat, li jista’ jindika waħda mit-telgħat weqfin li, mill-wied kienet twassal fil-belt. Fil-fatt, il-Knisja ta’ San Pietru in Gallicantu hi wieħed mill-postijiet indikati bhala l-“habs” li fiha inżamm Ġesù fil-lejl ta’ Ħamis ix-Xirka qabel ma ttiehed għand Pilatu. Il-fdalijiet Biżantini taħt il-knisja jindikaw serje ta’ gherien imħaffrin fil-blat, li

fosthom hemm ukoll hofra fonda, li skont it-tradizzjoni kienet il-“habs” ta’ Ġesù, u li fil-blat tagħha nstabu pitturi ta’ slaleb li jindikaw li l-post kien meqjum mill-ewwel sekli. Hemm anke fdalijiet ta’ monasteru fil-qrib. Naturalment, għalkemm dan hu santwarju għażiz li jżuruh ħafna pellegrini, l-valur ta’ dan il-post bhala d-dar ta’ Kajfa, il-“habs” ta’ Ġesù u l-post fejn Pietru ċaħad lill-Imgħallem, għandu valur devozzjonali, imma mhux daqstant arkeologiku. Hu diffiċli li nimmaginaw li kien hemm żmien li fih Ġesù inqafel fil-“habs” matul dak il-lejl, għax jekk inqabad fil-Ġetsemani tard bil-lejl nhar il-Ħamis ix-Xirka u s-Sanhedrin iltaqa’ kmieni filgħodu l-Ġimgħa, u jekk inqisu ż-żmien li fih Ġesù kellu jerga’ jittella’ lura marbut fil-Belt, f’it jifdal ħin biex, effettivament, kellu jistenna f’xi “habs”. Intant, xorta jibqa’ l-fatt li dan il-post jikkorrispondi tajjeb maż-żona li fiha setgħet kien hemm id-dar ta’ Kajfa, u minn fejn Ġesù għadda meta ttella’ mill-Ġetsemani.

Post ieħor fil-qrib, li x’aktarx għandu tradizzjoni aktar qawwija, jinsab qrib iċ-Ċenaklu aktar ’il fuq, proprju maġenb il-Bieb ta’ Sijon. Dan hu s-santwarju li hu f’idejn l-Armeni Ortodossi, fejn hemm knisja li qatt ma nbriet b’mod komplut, imma li timmarka l-post fejn il-Kruċjati kienu bnew il-Knisja tas-

Salvatur, li kienet tfakkar proprju l-post tad-dar jew palazz ta’ Kajfa. L-Armeni ħadu f’idejhom dan il-post fl-1335. Għalkemm ma hemmx xi tifikriet speċjali, imma hemm kappella li fiha jiġi meqjum il-post fejn Ġesù nżamm marbut bil-lejl qabel deher quddiem is-Sanhedrin. Dan il-post jinsab ukoll fil-parti għolja tal-Belt u jikkorrispondi mal-fatti storiċi tal-preżenza ta’ familji nobbli f’dan il-kwartier. Jekk imbagħad wieħed jaċċetta t-teži tal-istudjużi Dumnikani tal-École Biblique ta’ Ġerusalem, li jqieghdu l-Pretorju ta’ Pilatu fil-palazz ta’ Erodi, mela f’dik li llum tissejjah iċ-Ċittadella, fil-Bieb ta’ Ġaffa, u mhux fil-fortizza Antonia, qrib it-Tempju, kif isostnu l-Frangiskani tal-*iStudium Biblicum Franciscanum*, il-fatt li Ġesù ittiehed f’din iż-żona tal-Belt jidher tassew possibbli, kien fejn kien il-Pretorju tal-Gvernatur Pilatu.

Bhala tifikira tal-mixja ta’ Ġesù lejn il-Passjoni, nhar Ħamis ix-Xirka bil-lejl, wara li tintemm l-Ora Santa tal-Ġetsemani, il-Frangiskani jorganizzaw pellegrinaġġ lejn il-Knisja ta’ San Pietru in Gallicantu, biex hemmhekk ifakkru l-ġrajjet ta’ dak il-lejl traġiku li fih Kristu gie meħud bħal ħaruf għall-qatla, meta quddiem Kajfa ippreżenta lulu nnifsu bhala Bin il-bniedem li għad jiġi fuq is-shab tas-sema.

ĠEDDED L-ABBONAMENT TIEGHEK

L-ART *Imqaddsa*
RIVISTA BIBLIKA

TIGDID
L-ART IMQADDSA
2018



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2018

Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirciviha.





Pellegrinaġġi Frangiskani 2018

Ikteb jew ċempel:

Kummissarjat tal-Art Imqaddsa

8, Triq Santa Luċija,
Valletta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt

Art Imqaddsa

07 - 15 Mejju

Għaż-Żgħażaġh 02 - 10 Lulju

Imexxi l-pellegrinaġġ Mons Arcisqof Charles J. Scicluna

12 - 20 Lulju

20 - 28 Awwissu

13 - 21 Settembru

Art Imqaddsa *Extra*

04 - 14 Novembru

Assisi

23 Ġunju - 1 Lulju

15 - 23 Settembru